

حجیت قراءات پر تمنا عمادی کے اعتراضات: محمد طاہر رحیمی کی  
"دفاع قراءات" کا اختصا صی مطالعہ

(*Tamannā Imādī on Variant Readings of the Quran: A Study of*

*"Difā'-e-Qirā'āt"* by *Muhammad Tāhir Rahīmī*)

\*ڈاکٹر مفتی محمد ہارون

**Abstract**

Variant Readings (*Ikhtilāf-e-Qirā'āt*) is an important subject in the field of *Qurānic* sciences. Muslim tradition, in general, authenticates the variations of *Qirā'āt*, but some modern scholars have negated the authenticity of these variations. A Pakistani scholar *Tamannā Imādī* in his book titled "*A'jāz al-Quran-o-Ikhtilāf-e-Qirā'āt*" has endorsed this refutation of variations. His work is responded by *Muhammad Tāhir Rahīmī* in his "*Difā'-e-Qirā'āt*". This article reads *Rahīmī's* work. It explores that *Rahīmī* has nicely countered *Imādī's* arguments. It, ratifying the traditional stance on the subject, supports *Rahīmī* argumentation on the authenticity of variant readings.

**Keywords:** Variant Readings, *Tamannā Imādī*, *Tāhir Rahīmī*

یہ ایک مسلمہ حقیقت ہے کہ قرآنی علوم و اسرار اور احکام سے شناسائی کے لیے سب سے پہلا مرحلہ "قراءات" کا ہی ہے، اسی لیے ماہرین علوم قرآن کے ساتھ ساتھ فن قراءات میں مہارت رکھنے والے ائمہ کرام نے اس کے جملہ پہلوؤں پر سیر حاصل گفت گوئی ہے، اور اس سلسلے میں مستقل اصول و قوانین کی توضیح بھی کی ہے۔ یہ بھی ایک حقیقت ہے کہ اس فن میں قیاس کا کوئی دخل نہیں، اس لیے انھوں نے اسے خالص سماعی اور منقولی بنیادوں پر اس کی ترویج میں اپنا کردار ادا کیا ہے۔ ائمہ قراءات نے ابتدائی دور میں اس فن پر تحریر کردہ کتب میں اس کی منقولی حیثیت کو واضح کرنے کے لیے باقاعدہ طور پر ان کی اسناد کا بیان بھی ضروری سمجھا، جو نبی کریم ﷺ سے بطریق تواتر مربوط ہیں۔ اس لحاظ سے قرآن کریم کی مختلف قراءات یقینی طور پر منزل من اللہ ہونے کے ساتھ ساتھ متعدد رموز و حکم کی حامل ہیں، نیز علوم

\*لیکچرر شعبہ اسلامی و عربی علوم یونیورسٹی آف سرگودھا

اسلامیہ کی اساس ہونے کے ساتھ ساتھ لسانیاتی علوم کی حفاظت کا بھی اساسی ذریعہ ہیں۔ قرآنی متن کے اس فن کے ساتھ براہ راست تعلق اور اس کی اہمیت کے پیش نظر اسلام دشمن عناصر نے اس کو بالخصوص ہدفِ تنقید بنایا ہے اور متعدد وسائل و ذرائع سے قرآن کریم کے متعلق امت مسلمہ میں شکوک و شبہات پیدا کرنے کے لیے اس کی قراءات کو انسانی اختراع قرار دیا ہے۔ اس حوالے سے بنیادی طور پر تین گروہ، جن میں بعض فرقہ روافض، مستشرقین اور دور جدید کے چند منکرین قراءات شامل ہیں۔ اور یہ بھی ایک حقیقت ہے کہ مسلمانوں میں ایک طبقہ ایسا موجود ہے جو شعوری یا غیر شعوری طور پر مستشرقین کی ملع سازیوں کی بھینٹ چڑھا ہے، اس تحریک کے نتیجے میں ایسے لوگ پیدا ہوئے جنہوں نے مستشرقین سے زیادہ اسلام کو نقصان پہنچانے کی کوشش کی ہے۔ حجیت قراءات کے حوالے سے ان کے شبہات پر غور کرنے سے معلوم ہوتا ہے کہ ان کی تمام تحقیقات کا مدار استشراتی فکر ہے۔ قراءات قرآنیہ سے متعلق جمہور امت سے ہٹ کر ایک نئی رائے قائم کرنے والے متجددین کے بارے میں مقالہ نگار کی رائے یہ ہے کہ ان کا موضوع تحقیق دراصل "علم قراءات" تھا ہی نہیں، لہذا انھیں اپنے قائم کردہ نظریات و نتائج تحقیق کی نزاکت اور شاعت کا ادراک ہی نہیں ہو سکا۔ حجیت قراءات کے بارے میں شکوک و شبہات پیدا کرنے والے حضرات میں ڈاکٹر جواد علی<sup>1</sup>، ڈاکٹر علی عبدالواحد وانی (م 1991ء)<sup>2</sup>، طہ حسین (م 1973ء)<sup>3</sup> اور تمنا عمادی (م 1972ء) وغیرہ شامل ہیں۔

<sup>1</sup> ڈاکٹر جواد علی کا شمار دور جدید کے ماہرین ادب و لغت میں کیا جاتا ہے، انھوں نے اپنے مقالے میں قراءات کے اختلاف کو تو اتراور نقل کی بجائے قلم کا کرشمہ قرار دیا ہے، چنانچہ اپنے نظریے کا اظہار کرتے ہوئے لکھتے ہیں: نزول وحی کے بعد قرآن مجید کی تدوین میں قلم کی وجہ سے کئی مسائل پیدا ہوئے اکثر حروف ایک دوسرے کے مشابہ تھے اور نقاط کے ذریعے ہی ان میں فرق ہو سکتا تھا، لیکن اس وقت تک تو نقاط ایجاد ہی نہیں ہوئے تھے، جس کی وجہ سے کلمات کے ضبط کرنے میں مشکلات پیش آئیں۔ ملاحظہ ہو: جواد علی، لہجۃ القرآن الکریم، بحث فی مجلیۃ الجمع العلمی العرانی، المجلد الثالث، الجزء الثاني، ص 89، بحوالہ لبید السعید، المصحف المرتل، ص 159۔

<sup>2</sup> ڈاکٹر علی عبدالواحد وانی (م 1991ء) عربی زبان و ادب کے حوالے سے اہل علم میں اپنی الگ شناخت رکھتے ہیں۔ انھوں نے "فقہ اللغۃ" کے نام سے ایک کتاب لکھی ہے، جو متعدد بار شائع ہو چکی ہے اس کتاب کے پہلے ایڈیشن میں قراءات میں اختلاف کا سبب مصاحف عثمانیہ کے نقاط اور حرکات و سکنات سے خالی ہونے کو قرار دیا ہے۔ ملاحظہ ہو: ڈاکٹر علی عبدالواحد وانی، فقہ اللغۃ (مصر، دارالکتب العربی، ط 1، سن 1)، ص 119۔

<sup>3</sup> ڈاکٹر طہ حسین نے بھی قراءات کے اختلاف کی بنیاد لہجات و لغات کو قرار دیا ہے چنانچہ وہ لکھتے ہیں: ان قراءات کا تعلق وحی سے نہیں ہے اور نہ ہی ان کا منکر کافر و فاسق ہے اور نہ ہی دین میں عیب لگانے والا ہے۔ مزید برآں اس نے قراءات کے متواتر ہونے کا بھی انکار کرتے ہوئے حدیث سبعۃ احرف کو محض ایک روایت کہہ کر رد کر دیا ہے۔ خلاصہ کلام یہ کہ طہ

تمنا عمادی (م 1972ء)

تمنا عمادی کا اصل نام محی الدین تھا لیکن تمنا عمادی کے نام سے شہرت ہو گئی تھی۔ اپنے وطن کی طرف نسبت کی وجہ سے پھولاری بھی کہلاتے ہیں۔ صوبہ بہار کے ایک صوفی گھرانے میں پیدا ہوئے، درس نظامی کی تکمیل اپنے والد اور خاندان کے دوسرے بزرگوں مولانا حکیم علی نعمت اور مولانا منظور احمد سے کی، اور کچھ عرصہ تک متوسطات کی کتابوں کا درس بھی دیا۔ تمنا عمادی کو شعر و شاعری سے بھی بہت زیادہ لگاؤ تھا اور اس میں کمال بھی حاصل تھا انہیں تینوں زبانوں اردو، عربی اور فارسی پر عبور حاصل تھا اور ان تینوں زبانوں میں انھوں نے اشعار بھی لکھے جس کی وجہ سے انہیں "حسان الہند" کا لقب دیا گیا۔<sup>4</sup> تمنا عمادی نے 1972ء میں وفات پائی اور اپنے پیچھے متعدد کتابیں چھوڑیں، جن میں سے مشہور ترین یہ ہیں: جمع القرآن<sup>5</sup>، حدیث کے مدون اول ابن شہاب زہری اور تاریخ و تفسیر کے مدون اول ابن جریر طبری<sup>6</sup>، انتظار مہدی و مسیح کی حقیقت<sup>7</sup>، ایصال ثواب<sup>8</sup>، القصیدۃ الزہراء<sup>9</sup>، سبیل المؤمنین<sup>10</sup>، کیا اختلاف امت رحمت ہے؟<sup>11</sup> اور اعجاز القرآن و اختلاف قراءات وغیرہ شامل ہیں۔

حسین نے قراءات کو محض غیر منقولی اور لہجات و لغات کی فروعات میں سے قرار دیا ہے۔ ملاحظہ ہو: طہ حسین، فی الادب الجاہلی (قاہرہ: دار المعارف، ط 1، 1984ء)، 96، 95۔

<sup>4</sup> مقدمہ (تاثرات) اعجاز القرآن و اختلاف قراءات، تمنا عمادی (کراچی: الرحمن پبلشنگ ٹرسٹ، ط 1، ستمبر 1997ء)، 57۔  
<sup>5</sup> اس کتاب میں جمع و تدوین قرآن کے حوالے سے گفتگو کی گئی ہے، اس حوالے سے یہ بات ثابت کرنے کی کوشش کی گئی ہے کہ وہ روایات جن سے ثابت ہوتا ہے کہ قرآن مجید حضرت ابو بکر رضی اللہ عنہ اور حضرت عثمان رضی اللہ عنہ کے زمانے میں جمع کیا گیا وہ سب کی سب من گھڑت ہیں۔ نیز اپنے اس دعویٰ کو مضبوط ثابت کرنے کے لیے انھوں نے ابن شہاب زہری کو شیعہ ثابت کرنے کی ایک سعی لا حاصل کی ہے۔ اس کتاب میں یہ بات بھی ثابت کرنے کی کوشش کی گئی ہے کہ مسجد نبوی کا وہ ستون جس کے پاس عام مسلمانوں کے نفل کرنے کے لیے سرکاری مصحف نبوی رکھا ہوتا تھا، عہد نبوی میں ہی مصحف والا ستون کے نام سے مشہور چکا تھا۔ یہ کتاب قرآنک سینٹر کراچی سے شائع ہو چکی ہے۔

<sup>6</sup> اس کتاب میں ابن شہاب زہری اور ابن جریر طبری کے حالات زندگی اور ان کے کارناموں کا تعارف کروایا گیا ہے۔ یہ کتاب الرحمن پبلشنگ ٹرسٹ کراچی سے شائع ہو چکی ہے۔

<sup>7</sup> اس کتاب میں تمنا عمادی نے امام مہدی اور حضرت مسیح کی روایات پر تنقید کی ہے۔ یہ کتاب بھی الرحمن پبلشنگ ٹرسٹ کراچی سے شائع ہو چکی ہے۔

## تمنا عمادی کی اعجاز القرآن و اختلاف قراءات کا مختصر تعارف

جیسا کہ اس کتاب کے نام سے واضح ہے کہ یہ کتاب دو مختلف عنوانات کی نشان دہی کر رہی ہے۔ اول: اعجاز القرآن اور دوم: اختلاف قراءات۔ تمنا عمادی نے اپنی اس کتاب کو کل چار حصوں میں تقسیم کیا ہے۔ پہلے تین حصے اعجاز القرآن سے متعلق ہیں اور آخری حصہ اختلاف قراءات کے موضوع پر مشتمل ہے۔ پہلے حصے میں قرآن مجید کے معجزہ ہونے کا مفہوم ذکر کرنے کے بعد تاریخ مصاحف پر بھی روشنی ڈالی گئی ہے، قصہ حضرت زید اور حضرت زینب، محاذِ حدیث کے تحت مثلہ معہ پر تنقید کے ساتھ ساتھ مسند امام احمد کی تاریخی حیثیت پر کلام کیا گیا ہے۔ محاذِ تفسیر کے تحت آیتِ تطہیر، آیتِ ولایت، سورۃ التحریم، نبی ﷺ کا ایلاء، روایتِ اُفک، جادو کی روایات پر تبصرہ بھی کیا گیا ہے۔ کتاب کا چوتھا حصہ اختلافِ قراءات کے موضوع پر مشتمل ہے، جس میں قرآنی قراءات اور حدیثِ سبعۃ احرف کو وضعی قرار دیتے ہوئے قراءات کے امام عاصم کوئی کو شیعہ ثابت کرنے کی کوشش کی ہے۔ تمنا عمادی نے امام نافع کو مدینہ میں کوفیوں کا ایجنٹ کہا ہے، اسی طرح ان کی قراءات کی سنت کو بھی مخدوش کہا ہے۔ ان کے نزدیک ابن جریر طبری (م 310ھ) کے قول پر جب حضرت عثمان رضی اللہ عنہ نے جمع قرآن میں صرف لغتِ قریش کو باقی رکھ کر بقیہ چھ لغات کو موقوف و ختم کر دیا تھا تو اب موجودہ قراءاتِ مروجہ کہاں سے پیدا ہو گئیں؟ نیز تمنا عمادی نے ساتوں ائمہ قراء پر بلا دلیل نقد و طعن اور شبہات و اعتراضات کیے ہیں، جن کا حقائق و دلائل سے قطعاً کوئی واسطہ نہیں۔ تمنا عمادی کی مذکورہ کتاب کا تفصیلی جواب قاری محمد طاہر رحیمی مدنی نے "دفاعِ قراءات" کے نام سے ایک کتاب لکھ کر دیا ہے۔ مذکورہ سطور میں مولانا طاہر رحیمی مدنی کی "دفاعِ قراءات" کا اختصامی مطالعہ پیش کیا جاتا ہے:

<sup>8</sup> یہ ایک مختصر سا کتابچہ ہے جو مروجہ ایصالِ ثواب کے رد میں لکھا گیا ہے یہ کتابچہ بھی الرحمن پبلشنگ ٹرسٹ کراچی سے شائع ہو چکا ہے۔

<sup>9</sup> یہ کتاب کئی ہزار اشعار پر مشتمل ہے جس میں عہدِ عثمان و علی رضی اللہ عنہما اور حضرت معاویہ رضی اللہ عنہ کے متنازعہ تاریخی معاملات پر نظر ڈالی گئی ہے، شروع میں طویل نثری دیباچہ ہے جس میں جنگِ جمل و صفین اور کربلا پر گفتگو کی گئی ہے۔ تمنا عمادی کی یہ کتاب مکتبہ محمود شائع سے ہو چکی ہے۔

<sup>10</sup> اس کتاب میں تمنا عمادی نے نبی کریم ﷺ کی سنت کا مفہوم واضح کیا ہے اور یہ ثابت کرنے کی کوشش کی ہے کہ نبی ﷺ کی اصل سنت وہی ہے جس پر صحابہ کرام رضی اللہ عنہم نے عمل کیا۔ اور اس راہ سے جدارہنے والوں کو جہنمی قرار دیا ہے۔ یہ کتاب بھی مکتبہ محمود سے شائع ہو چکی ہے۔

<sup>11</sup> اس کتاب میں تمنا عمادی نے "اختلاف امتی رحمۃ" والی حدیث کو من گھڑت قرار دیا ہے، اور یہ بتایا ہے کہ اصول و عقائد میں اختلاف، امت کے لیے رحمت نہیں ہے۔ یہ کتاب بھی الرحمن پبلشنگ ٹرسٹ کراچی سے شائع ہو چکی ہے۔

## دفاعِ قراءات

برصغیر کے ماہرینِ قراءات میں سے ایک بہت بڑا نام مولانا قاری طاہر رحیمی مدنی کا بھی ہے، جنہوں نے صرف قراءات میں ہی نہیں بلکہ دیگر علوم اسلامیہ میں بھی تحقیقی کام کیا اور اپنی صلاحیتوں کا لوہا منوایا۔ شیخ القراء مولانا طاہر رحیمی نے "دفاعِ قراءات" کے نام سے کتاب لکھ کر حجیتِ قراءات کے حوالے سے تمنا عمادی کی طرف سے کیے گئے شبہات کا جامع اور مسکت جواب دیا ہے۔ مقالہ نگار کی نظر میں اس موضوع پر اردو ذخیرہ ادب میں اب تک اس سے زیادہ جامع اور ضخیم کوئی اور کتاب نہیں لکھی جاسکی۔ یہ کتاب ادارہ کتب طاہر یہ ملتان سے نو سو چودہ صفحات میں شائع ہو چکی ہے۔ مصنف کتاب نے اپنی کتاب کے شروع میں پیش لفظ کے عنوان سے ایک وقیع ابتدائیہ لکھا ہے، جس میں تمنا عمادی کے تحقیقی معیارات پر کڑی تنقید کی ہے۔ جس سے قاری کتاب کو پتہ چلتا ہے کہ یہ کتاب اس موضوع پر کس قدر وقیع، قابلِ قدر اور لائقِ تحسین ہے۔ مزید برآں مولانا نے اس کتاب کو جس جامع انداز سے مرتب کیا ہے، اس لحاظ سے اسے اس موضوع کا انسائیکلو پیڈیا کہا جاسکتا ہے، جس میں اس موضوع پر واقع ہونے والے تمام شبہات کا عقلی و نقلی تسلی بخش جواب ملتا ہے۔

## مولانا طاہر رحیمی کا تمنا عمادی کے طرزِ تحقیق پر نقد

مولانا طاہر رحیمی نے اپنی کتاب کے مقدمہ میں تمنا عمادی کے طرزِ تحقیق پر ایک جامع انداز سے تنقید کی ہے اور دلائل سے یہ بات ثابت کی ہے کہ تمنا عمادی کی طرف سے حجیتِ قراءات پر جو اعتراضات کیے گئے ہیں، ان کا حقیقت سے قطعاً کوئی تعلق نہیں، ان تمام شبہات و اعتراضات کی بنیاد کا اصل سبب ان کی اس علمِ قراءات سے ناآشنائی، عربی زبان سے عدم واقفیت اور روایانِ حدیث پر عدم اطمینان ہے۔ اس حوالے سے کل چھ طرح سے نقد کیا ہے، جس کا خلاصہ یہاں نقل کیا جاتا ہے:

1- تمنا عمادی سے سب سے پہلے تو یہ لغزش ہوئی کہ فنِ قراءات کے رجال کو حدیث کے رجال پر قیاس کر لیا، حالانکہ ان دونوں کے درمیان بہت بڑا فرق ہے۔ نیز فنِ قراءات کے رجال پر تبصرہ کرتے وقت رجالِ قراءات کی کتب کا مطالعہ ضروری تھا، تہذیب التذیب اور لسان المیزان وغیرہ درحقیقت رجالِ حدیث کی کتب ہیں۔ بعض قراءِ محدثین کا تذکرہ ضمناً وتبعاً رجالِ حدیث کی کتب میں آگیا ہے اور وہ بھی اس لیے کہ ان حضرات میں شانِ تحدیث کی حیثیت بھی تھی۔ اس حوالے سے مولانا طاہر رحیمی لکھتے ہیں:

"فنِ قراءات کی اصل کتب معرفة القراء الکبار للذہبی اور طبقات القراء لابن الجزری وغیرہا ہیں۔ ہم یہ بدگمانی تو نہیں کرتے کہ ناقد کے پاس اصل کتب طبقات القراء موجود تھیں اور ان کے مندرجات سے بخوبی واقف تھے مگر دیدہ دانستہ ان کے حوالہ جات سے گریز کیا، بلکہ حسن ظن کی بناء پر یہی سمجھتے ہیں کہ ناقد کو طبقات القراء کی کتب دستیاب نہ ہوئی ہوں گی۔ مگر ایسی صورت حال میں کسی موضوع پر تحقیقی کام کرنے والے پر ذمہ داری عائد ہوتی ہے کہ

اولا وہ زیر بحث موضوع کی جملہ کتب متعلقہ فراہم کرے اور اس کے بعد ریسرچ و تحقیق کا کام شروع کرے، مگر یہاں صورت حال کچھ یوں محسوس ہو رہی ہے کہ ناقد نے اولاً اپنے ذہن میں قراءات کے متعلق ایک غلط مفروضہ و نظریہ قائم کر لیا ہے اور پھر اس کے برخلاف جہاں جہاں بھی کوئی چیز نظر آئی اس کو نظر انداز کرتے گئے اور جہاں کوئی معمولی سی تائید بھی اپنے زعم کے مطابق نظر آئی بس اس کو فوراً اور بے چوں چراں بلا تحقیق درج کر دیا۔<sup>12</sup>

اس تحریر سے تمنا عمادی کی تحقیقی کاوش کا اندازہ لگایا جاسکتا ہے کہ حجیت قراءات کے انکار کے حوالے سے ان کے نظریات کس حد تک مضبوط، پاییدار، جامع اور قابل اعتماد ہو سکتے ہیں؟۔ مقالہ نگار کی رائے کے مطابق ان کی تحقیق میں استثنائی فکر کی چھاپ نظر آتی ہے<sup>13</sup> کیونکہ ان کے ہاں بھی قرآن و حدیث پر تحقیق کرنے کا یہی اصول ہے کہ وہ اپنے ذہن میں پہلے سے ہی ایک مفروضہ قائم کر لیتے ہیں اور پھر جہاں جہاں اپنے مفروضے کی تائید نظر آتی ہے اسے قبول کر لیتے ہیں اور جہاں اس مفروضے کے خلاف چیزیں نظر آتی ہیں، تو پھر یا تو اسے یکسر نظر انداز کر دیتے ہیں یہ اس کے ثبوت پر شکوک و شبہات قائم کرنے کی کوشش کرتے ہیں۔ اسی ضمن میں مولانا طاہر رحیمی نے تمنا عمادی کی عربی دانی کو بھی واضح کیا ہے اور عربی سے ترجمہ کرتے ہوئے ان کے تسامحات کا بھی تذکرہ کیا ہے، مثلاً وہ لکھتے ہیں: جو شخص ابن جریر طبری (م 310ھ) کی عربی عبارت کے ترجمہ اور مطلب میں نحوی و لغوی و سیاقی اغلاط کا مرتکب ہو کر اصل مقصد ہی نہ سمجھ سکے اور الداری کا ترجمہ رے کارہنے والا کرے اس کی علمی قابلیت عقل سے وراہ اور غالباً علم لدنی و وہی ہی کی کوئی خاص قسم ہے۔<sup>14</sup>

<sup>12</sup> مولانا قاری محمد طاہر رحیمی، دفاع قراءات (ملتان: ادارہ کتب طاہریہ، محلہ مغل آباد پاکستان، سن)، 87۔

<sup>13</sup> محققین نے مستشرقین کی طرف سے علوم اسلامیہ پر کی جانے والی تحقیق کے مناہج پر محققانہ کام کیا ہے، جس سے مستشرقین کی علمی کوتاہیوں کا اندازہ لگایا جاسکتا ہے۔ علوم اسلامیہ میں خاص طور پر قرآنی علوم کے حوالے سے ایک خاص طرز تحقیق کو مد نظر رکھتے ہوئے نتائج اخذ کرنے کی کوشش کرتے ہیں، ان مناہج میں سے ایک ”منہج افتراضی“ ہے، جس کا تذکرہ مولانا طاہر رحیمی نے اپنے اقتباس میں کیا ہے۔ منہج افتراضی سے مراد مستشرقین کی تحقیق کا وہ منہج ہے جس میں تحقیق سے قبل چند مفروضے اور نتائج ذہن میں رکھ لیے جاتے ہیں پھر دوران تحقیق انھی مفروضوں اور نتائج کو سچ ثابت کرنے کے لیے دلائل پیش کرنے کی کوشش کی جاتی ہے، عام طور پر اس منہج کا استعمال قرآن مجید کی سورتوں اور آیات کی ترتیب کے حوالے سے کیا جاتا ہے۔ مستشرقین اس حوالے سے عقل اور تاریخ پر اعتماد کرتے ہیں اور آیات کی ترتیب میں جو بات عقل کے خلاف معلوم ہو تو شبہات کے انبار لگادیتے ہیں، حالانکہ غور کرنے سے پتہ چلتا ہے کہ آیات اور سورتوں کی ترتیب کا معاملہ تو توقیفی ہے۔ اور یہی کام تمنا عمادی (م 1972ء) نے حجیت قراءات کے حوالے سے سرانجام دیا ہے۔

<sup>14</sup> قاری طاہر رحیمی، دفاع قراءات، 85۔

2- تمنا عمادی سے دوسرا تسامح یہ ہوا کہ رجال قراءات میں سے کسی قاری یا راوی کو جب کسی محدث نے "ضعیف فی الحدیث" کہہ دیا تو انھوں نے اسے قراءات میں بھی ضعیف قرار دیا، جو سراسر نادانی اور بے انصافی ہے کسی ایک فن میں کمال حاصل نہ ہونے سے دوسرے فن کا عدم کمال قطعاً لازم نہیں آتا، جیسا کہ کوئی مقرر صاحب فن کسی محدث کو ضعیف فی القراءۃ کہہ دے تو اس سے یہ لازم نہیں آتا کہ وہ محدث حدیث میں بھی ناقص و غیر ماہر ہے۔<sup>15</sup>

3- تمنا عمادی نے اقوال شاذہ اور روافض کے اقوال کی بنیاد پر رجال قراءات کو رافضی قرار دے کر حجیت قراءات کا انکار کیا ہے، حالانکہ روافض قراءات مختلفہ کو تحریفات قرار دیتے ہیں، جس سے وہ تحریف قرآن پر استدلال کرتے ہیں۔ مولانا طاہر رحیمی فرماتے ہیں کہ آنجناب نے بھی قراءات کو تحریفات قرار دیا ہے، تو پھر روافض کا دعویٰ "قرآن محرف ہے" (معاذ اللہ) صحیح تسلیم کرنا پڑے گا؟<sup>16</sup>

4- تمنا عمادی سے ایک خطا یہ ہوئی کہ انھوں نے تحریک قراءات کو اہل کوفہ کے ملاحظہ اور ان کے موالیٰ اعجام کی سازش قرار دیا۔ مولانا فرماتے ہیں کہ مولیٰ ہونا تو قابل فخر چیز ہے، خود جناب نبی کریم ﷺ نے اپنے متبیین حضرت زید بن حارثہ رضی اللہ عنہ کو اور ان کے صاحبزادے حضرت اسامہ رضی اللہ عنہ کو مولیٰ بنایا تھا۔ قراءات تو سب کی سب معجزہ ہیں، موالیٰ تو کجا بڑے بڑے احرارِ خالص فصحاء عرب بھی قرآن کا مثل بنا کر پیش نہ کر سکے اور آپ کہہ رہے ہیں کہ موالیٰ اعجام نے اپنے پاس سے معجزہ نما قراءات گھڑ لی ہیں۔ العیاذ باللہ۔ کیا اس طرح قرآنی اعجاز بحال رہ جائے گا؟ کیا اہل اسلام یہ کہنے میں حق بجانب ہوں گے کہ آج تک کوئی بھی قرآن کا مثل بنا کر پیش نہیں کر سکا؟<sup>17</sup>

5- تمنا عمادی سے ایک غلطی یہ بھی ہوئی کہ انھوں نے قراءات متواترہ کو غیر محفوظ قرار دیا ہے۔ حالانکہ قراءات میں حرکات و سکنات، حروف و کلمات کی تبدیلی تو بعد کی بات ہے، آج تک اختلاف قراءات سے متعلق ادائی چیزوں کی منقولہ آوازیں بھی محفوظ ہیں۔ امالہ کس طرح ہوتا ہے؟ اس کی آواز کیا ہے؟ باریک حرف کی باریکی کی آواز کیسی ہوتی ہے؟ اظہار کی آواز کیا ہے؟ غنہ کی صوت منقول کیا ہے؟ وغیرہ۔ آج کوئی ان آوازوں میں کسی قسم کی تبدیلی اور تحریف کر کے نہیں دکھا سکتا تو کیا ازمنہ متقدمہ سالفہ اس پر فتن دور سے بھی گئے گذرے ہو گئے تھے، کہ ان ادوار مبارکہ میں آوازیں تو کجا حرکات و سکنات، حروف و کلمات تک میں بھی تبدیلی ہو گئی اور تمام علما، قراء، افاضل، اکابر اور ائمہ مجتہدین حضرات تماشا دیکھتے رہ گئے؟<sup>18</sup>

<sup>15</sup> قاری طاہر رحیمی، دفاع قراءات، 87۔

<sup>16</sup> قاری طاہر رحیمی، دفاع قراءات، 87۔

<sup>17</sup> قاری طاہر رحیمی، دفاع قراءات، 87۔

<sup>18</sup> قاری طاہر رحیمی، دفاع قراءات، 89۔

6- تمنا عمادی سے ایک اور تسامح یہ ہوا کہ انہوں نے سب سے احرف والی متواتر اور قطعی الثبوت حدیث کو معاذ اللہ موضوع بتایا ہے۔ قاری طاہر رحیمی اس حوالے سے تمنا عمادی کو مخاطب کرتے ہوئے لکھتے ہیں: معلوم نہیں آپ نے موضوعات کی کون سی کتاب میں یہ بات ملاحظہ کی ہے؟ واقعی چیز کو غیر واقعی بنا دینا، دن کو رات کہنے کے مترادف ہے۔ کسی حوالے سے تو اس حدیث کی موضوعیت یا کم از کم اس کا ضعف ہی آپ نے ثابت کرنا تھا تا کہ آپ کے مطالعہ کی وسعت کی داد دی جاسکتی، مگر یہ تا قیام قیامت ناممکن ہے۔<sup>19</sup>

"دفاع قرأت" میں قاری طاہر رحیمی کا منہج و اسلوب

"دفاع قرأت" ادارہ کتب طاہر یہ محلہ مغل آباد ملتان پاکستان سے 914 صفحات میں شائع ہوئی ہے جس کے مصنف قاری المقری ابو عبد القادر محمد طاہر رحیمی ہیں۔ یہ کتاب کل چار ابواب پر مشتمل ہے۔ باب اول میں اختلاف قرأت پر نقاط و اعراب کے حوالے سے شکوک و شبہات کا مدلل جواب دیا گیا ہے، باب دوم میں قرأت سب سے متواترہ کے سماعی اور توقیفی ہونے نیز قرأت متواترہ کے مقابلہ میں روافض و ملاحظہ کوفہ کی جعلی اور من گھڑت رافضیانہ قرأتوں کی سازش کو دلائل کے ساتھ بے نقاب کیا گیا ہے۔ باب سوم میں حدیث سب سے احرف والی متواتر و قطعی الثبوت ہونا دلائل کے ساتھ پیش کیا گیا ہے جب کہ باب چہارم میں قرأت سب سے ہونے والی جرح و قدح کو غیر واقعی، غیر حقیقی ثابت کرتے ہوئے ان کی تعدیل کو ثابت کیا گیا ہے، اور ان کی عدالت کا دفاع ٹھوس دلائل کے ساتھ کیا گیا ہے۔ قاری طاہر رحیمی کا اپنی پوری کتاب میں یہ اسلوب رہا ہے کہ سب سے پہلے تمنا عمادی کی طرف سے کیے گئے اعتراض کا تذکرہ "الشبہ" کے جلی عنوان سے کرتے ہیں۔ تمنا عمادی کے اعتراض کو ذکر کرتے وقت موصوف کا نام نہیں لیتے بلکہ ہر جگہ "ناقد" کا لفظ استعمال کرتے ہیں حتیٰ کہ دوران جواب بھی موصوف کو مخاطب کرنا ہو تو اس وقت بھی "ناقد" کے لفظ کے ساتھ ہی ان کا تذکرہ کرتے ہیں۔ ناقد (تمنا عمادی) کی طرف سے کیے گئے اعتراض کو بعینہ اس کے الفاظ کے ساتھ ہی ذکر کرتے ہیں اور پھر ناقد کی کتاب کے صفحہ کا حوالہ بھی دیتے ہیں، پوری کتاب میں ان کا طریق کار یہی رہا ہے۔ لیکن حوالہ دیتے وقت ناقد کی کتاب کے نام کا تذکرہ نہیں کرتے، صرف صفحہ کے حوالہ پر ہی اکتفا کرتے ہیں۔ مقالہ نگار کی رائے کے مطابق حوالہ جات میں ناقد اور اس کی کتاب کے نام کا تذکرہ کر دیا جاتا تو قاری کے لیے زیادہ سہولت ہوتی اس لیے کہ جس شخص کو اس کتاب کے سیاق و سباق کا علم نہ ہو تو اسے کتاب کے مطالعہ کرتے وقت یہ پتہ نہیں چل سکتا کہ ناقد سے کون شخص مراد ہے؟ جب کہ ناقد کا لفظ بار بار استعمال کیا جاتا ہے، الا یہ کہ وہ اس کتاب کے مقدمہ کو بھی پڑھ لے۔ ناقد کے اعتراض کا جواب "جواب" کے عنوان سے دیتے ہیں، پھر چونکہ ہر اعتراض کے کئی کئی جوابات دیے گئے ہیں اس لیے جواب دیتے وقت "پہلا جواب، دوسرا جواب" وغیرہ الفاظ استعمال کرتے ہیں۔ اس ضمن میں یہ بات بھی یاد رہے کہ

قاری طاہر رحیمی کا طرزِ تحریر بالعموم بہت زیادہ مشکل ہے کہ ان کی اردو میں عربیت کا غلبہ نمایاں نظر آتا ہے، بہت سارے مقامات پر عربی زبان کے اصطلاحی الفاظ استعمال کرتے ہیں جن کا سمجھنا عام اردو داں طبقے کے لیے تو کجا عربی زبان جاننے والے کے لیے بھی مشکل نظر آتا ہے۔ اسی طرح حوالہ دینے کا انداز بھی متقدمین والا ہے کہ عبارت کے اختتام پر ہی حوالہ درج کر دیتے ہیں، پھر خاص طور پر جب تمنا عمادی کے اعتراض کو نقل کرتے ہیں تو صرف صفحہ نمبر درج کرتے ہیں، کتاب اور مصنف کا نام نہیں لکھتے، اس کے علاوہ جواب میں جب کوئی عبارت مذکور ہوتی ہے تو پھر اس کتاب کا نام اور صفحہ نمبر بھی درج کرتے ہیں اس میں بھی مصنف کتاب اور کتاب کا پورا نام ذکر کرنے کی بجائے محض کتاب کے مشہور نام کے ذکر کرنے پر اکتفا کرتے ہیں۔ واضح رہے کہ "دفاعِ قراءت" درحقیقت تمنا عمادی کی "عجاز القرآن و اختلافِ قراءت" پوری کتاب کا جواب نہیں ہے بلکہ اس کے چوتھے باب کا جواب ہے، جو قراءت کی حجیت کے حوالے سے قائم کیا گیا ہے۔ قاری طاہر رحیمی نے اپنے کتاب کو کل چار ابواب پر تقسیم کیا ہے ان چاروں ابواب میں تقریباً اڑتالیس کے قریب شبہات کے مدلل اور انتہائی مفصل جواب عنایت فرمائے ہیں۔ تمنا عمادی کے قراءت پر اٹھائے جانے والے شبہات کا تجزیہ کیا جائے تو ان کا خلاصہ چار اقسام میں منقسم کیا جاسکتا ہے:

- 1- قراءت میں اختلاف کا ایک سبب قرآن کریم کا نقاط اور اعراب سے خالی ہونا تھا۔
  - 2- موجودہ قراءت سماعی اور توفیقی نہیں ہیں بلکہ کوفہ کے روافض اور ملاحدہ کی سازش کا نتیجہ ہیں۔
  - 3- کتب احادیث میں پائی جانے والی حدیث سب سے احرف موضوع روایت ہے اس کا حقیقت سے کوئی تعلق نہیں۔
  - 4- قراءت سب سے اور ان کے رواۃ میں سے اکثر حضرات عجمی النسل اور کسی کے آزاد کردہ غلام ہیں، تو یہ کیسے قابل اعتماد ہو سکتے ہیں؟ مزید برآں حضرت امام نافع کے بارے میں لکھا ہے کہ وہ مدینہ میں کوفیوں کے ایجنٹ تھے۔
- مولانا طاہر رحیمی نے موخر الذکر اعتراضات کے بہت مدلل جواب ذکر کیے ہیں یہاں تک کہ کتاب کے مقدمہ میں تمام قراءت سب سے مختصر آہل عربی میں حالات ذکر کیے ہیں اور بعد میں اردو میں ذکر کیے ہیں، اور ان قراءت کے حالات پر کی جانے والی تنقید کا بھرپور جواب دیا ہے۔ ذیل میں نمونے کے طور پر چند مثالیں پیش کی جاتی ہیں جس سے مولانا طاہر رحیمی کی تحقیقی نگارشات کا اندازہ لگایا جاسکتا ہے:

الشبہ: آیا اختلافِ قراءت اعراب اور نقطے نہ ہونے سے پیدا ہوا ہے؟ اور کیا اختلافِ قراءت کا منشا و باعث اور اس کے پیدا ہونے کا سبب مصاحف کا غیر منقوط، غیر معرب ہونا ہے؟

مولانا طاہر رحیمی نے اس حوالے سے تمنا عمادی کے اعتراض کو ذکر کیا ہے اور ان کی کتاب کی مکمل عبارت ذکر کی ہے، پھر اس اشکال کے اولاد و جواب بہت تفصیل کے ساتھ ذکر کیے ہیں اور آخر میں اس بحث کا تتمہ ذکر کیا ہے، جو چار اقسام پر مشتمل ہے، قسم اول میں یہ واضح کیا ہے کہ اختلافِ قراءت کا سبب مصاحف میں عدم نقاط و عدم اعراب نہیں۔ پھر اس پر کل پانچ دلیلیں ذکر کی ہیں۔ قسم دوم میں یہ بتایا ہے کہ اختلافِ قراءت کا اصل سبب احرفِ سب سے منزہ ہیں۔ اس بحث

میں کل آٹھ دلائل ذکر کیے ہیں۔ قسم سوم میں اس بات کی توضیح مذکور ہے کہ احرفِ سبعہ توفیقی و سماعی ہیں اور سبعہ احرف کی اجازت کا مطلب یہ نہیں تھا کہ ان کے پڑھنے میں رائے اور اجتہاد کا دخل ہے، بلکہ اس بارے میں بھی توفیق و سماع پر مدار تھا۔ اس پر پندرہ دلائل پیش کیے ہیں، پھر اس رائے پر ایک مضبوط قسم کا اشکال کر کے اس کے ساتھ جواب پیش کیے ہیں۔ قسم چہارم میں بتایا ہے کہ قراءات کا اختلاف تو نقل و روایت سے ثابت ہے، مگر مصاحف پر نقطے اور اعراب بغرض شمول و عموم نہیں لگائے گئے تھے تاکہ اس ایک ہی رسم میں سب قراءتیں سما سکیں، نہ کہ خود قراءتیں ہی اس بے نقط اور بے اعراب عبارت ہی سے پیدا ہوئی ہیں۔ اس حقیقت واقعیہ پر گیارہ دلیلیں قائم کر کے اس سوال کا جواب مکمل کیا ہے۔ اب اس اشکال و جواب کی چند مثالیں ملاحظہ فرمائیں:

### اعتراض

مولانا طاہر رحیمی تمنا عمادی کے اشکال کا تذکرہ کرتے ہوئے لکھتے ہیں: ناقد نے مودودی کے کلام کا ما حاصل یہ بتایا ہے کہ "اختلاف قراءت قرأتوں میں نقطے اور اعراب نہ ہونے سے پیدا ہوا ہے کہ بے نقط و بے اعراب عبارت کو کسی نے کسی طرح پڑھ دیا کسی نے کسی طرح" <sup>20</sup> ناقد مزید لکھتا ہے: کہ اصل میں کوفہ والوں نے حضرت عبداللہ بن مسعود رضی اللہ عنہ کی وفات کے بعد بے نقطوں کے قرآن لکھنا شروع کیا اور مشہور کیا کہ عبداللہ بن مسعود رضی اللہ عنہ نے فرمایا تھا کہ قرآن میں نقطے نہ دیا کرو جس کی وجہ سے کوفہ بصرہ وغیرہ میں غیر منقوط قرآن مروج ہو گیا۔ لوگوں کو اس کا موقع مل گیا کہ یعملون کو تعمون پڑھیں۔ اس خرابی کو محسوس کر کے بصرہ والوں میں سے سب سے پہلے یحییٰ بن یعمر نے اپنے مصحف پر نقطے لگائے پھر ان کے سمجھانے سے دوسروں نے بھی ایسا کیا۔ یہ سمجھنا کہ یحییٰ بن یعمر بھی عربی رسم خط میں حروف پر نقطے لگانے کے موجد تھے غلط ہے" <sup>21</sup>

### جواب

مولانا طاہر رحیمی نے اس اشکال کے اولاد و جواب مفصلاً لکھے ہیں آخر میں تتمہ بحث کا تذکرہ کرتے ہوئے اس کو چار اقسام میں تقسیم کیا ہے، جو مختلف عنوانات پر مشتمل ہیں۔ ان کے جواب کے کچھ نمونے درج کیے جاتے ہیں:

1- ایسا ہرگز نہیں نقطے اور اعراب نہ ہونے کے سبب سے اختلاف قراءت پیدا ہوا ہو، بلکہ اس کے برعکس "اختلاف قراءت" کی رعایت کے سبب عثمانی مصاحف کو غیر منقوط و غیر معرب رکھا گیا ہے کہ ان میں نقطے اور اعراب نہ لگائے گئے تاکہ مختلف قراءات جو نقل و روایت سے ثابت ہیں ان سب کی رعایت ہو جائے۔ بعض مغربیت زدہ لوگ اور مستشرقین کی ایک بڑی جماعت نوٹڈیکے، گولڈزیہر اور آرتھر جیفری وغیرہ نے لکھا ہے کہ قراءتوں کا اختلاف درحقیقت

<sup>20</sup> تمنا عمادی، اعجاز القرآن و اختلاف قراءات (کراچی: الر حمن پبلشنگ ٹرسٹ، ناظم آباد، س ن)، 646۔

<sup>21</sup> تمنا عمادی، اعجاز القرآن و اختلاف قراءات، 684۔

سماعی نہیں بلکہ اس کی اصل وجہ یہ تھی کہ حضرت عثمان رضی اللہ عنہ نے جو نسخے تیار کرائے تھے ان پر نقطے اور حرکات نہیں تھے اس لیے اسے مختلف طریقوں سے پڑھا جاسکتا تھا چنانچہ جس شخص نے جس طرح چاہا اپنے اجتہاد سے پڑھ لیا اور وہ اس کی قرأت بن گئی<sup>22</sup> واقعہ یہ ہے کہ مصاحف عثمانی کا نقطوں اور حرکات سے خالی ہونا قرأتوں کے وجود میں آنے کا سبب نہیں بنا بلکہ ان مصاحف عثمانی کو نقطوں اور حرکات سے جان بوجھ کر اسی لیے خالی رکھا گیا تھا کہ قرآن کریم کی جتنی قرأتیں آنحضرت ﷺ سے ثابت ہیں وہ سب اس رسم الخط میں سما سکیں۔

### قرآن کریم کی قرأت کی قبولیت کی شرائط

بلکہ ہر دور قرآن کریم کی کسی قرأت کو قبول کرنے کے لیے تین شرائط لازمی قرار دی گئی تھیں۔ ایک یہ کہ مصاحف عثمانی کے رسم الخط میں اس کی گنجائش ہو۔ دوسرے یہ کہ وہ عربی زبان کے قواعد کے مطابق ہو اور تیسرے یہ کہ وہ آنحضرت ﷺ سے صحیح سند کے ساتھ ثابت ہو۔<sup>23</sup> لہذا کوئی قرأت اس وقت تک صحیح تسلیم نہیں کی گئی جب تک صحیح سند کے ساتھ آنحضرت ﷺ سے اس کا ثبوت نہیں مل گیا، اگر قرأتوں کے وجود میں آنے کا سبب محض عثمانی رسم الخط ہوتا تو ہر اس قرأت کو درست مان لیا جاتا جو رسم الخط میں سما جاتی اور اسے قبول کرنے کے لیے یہ تیسری شرط عائد نہ کی جاتی۔

### تتمہ کی قسم اول: اختلاف قرأت کا سبب مصاحف میں عدم نقاط و عدم اعراب نہیں

مذکورہ موضوع پر مولانا نے پانچ دلیلیں قائم کی ہیں جن میں سے ایک دلیل درج کی جاتی ہے۔  
دلیل: لایلف میں "یا" رسم میں ثابت ہے جب کہ الفصم میں "یا" رسم سے محذوف ہے اگر اختلاف قرأت کا سبب عدم نقاط و عدم اعراب ہوتا تو ابن عامر اس رسم کی پیروی میں الفصم کو حذف یا سے پڑھتے حالانکہ انہوں نے اس کی بجائے موضع اول لایلف کو خلاف رسم حذف یا سے پڑھا ہے۔ معلوم ہوا کہ قرأت کا دار و مدار نقل و روایت پر ہے نہ کہ قرآنی کلمات کی رسم و ہیکل پر۔<sup>24</sup>

### تتمہ کی قسم دوم: احرف سبعہ منزلہ کا منشا و باعث اختلاف قرأت ہونے پر چند دلائل

مولانا طاہر رحیمی نے اس عنوان کے ضمن میں کل آٹھ دلیلیں ذکر کی ہیں، جن میں سے ایک ذکر کی جاتی ہے: مکی بن طالب اپنی کتاب الابانہ میں لکھتے ہیں: ان هذه القراءات كلها التي يقرأها الناس اليوم وصحت روايتها عن

<sup>22</sup> قاری طاہر رحیمی، دفاع قرأت، 161، 162۔

<sup>23</sup> قاری طاہر رحیمی، دفاع قرأت، 163۔

<sup>24</sup> طاہر رحیمی، دفاع قرأت، 166۔

الائمة انما هي جزء من الاحرف السبعة التي نزل بها القرآن<sup>25</sup> "یہ سب قراءتیں جنہیں آج لوگ پڑھ رہے ہیں اور ائمہ سے صحیح طور پر ان کی روایت آئی ہے، یہ ان احرف سبعہ کا صرف ایک حصہ ہیں جن کے موافق قرآن نازل ہوا ہے۔"

تتمہ قسم سوم: احرف سبعہ توفیقی اور سماعی ہیں، سبعہ احرف کی اجازت کا مطلب ہرگز یہ نہیں تھا کہ ان کے پڑھنے میں رائے اور اجتہاد کا دخل ہے، بلکہ اس بارے میں بھی توفیق اور سماع پر مدار تھا۔

قاری طاہر رحیمی نے مذکورہ عنوان پر پندرہ دلیلیں دی ہیں جن میں سے ایک یہاں ذکر کی جاتی ہے: حافظ ابن حجر فتح الباری میں لکھتے ہیں: ان الاباحة المذكورة لم تقع بالتشهي اى ان كل احد يغير الكلمة بمرادفها في لغته بل المراعى في ذلك السماع من النبي ﷺ ويشير الى ذلك قول كل من عمر وهشام اقراني النبي ﷺ<sup>26</sup> "احرف سبعہ کی حدیث میں اباحت مذکورہ نفسانی خواہش کے لحاظ سے واقع نہیں ہوئی کہ ہر شخص اپنے لغت کے موافق کسی لفظ کو اس کے ہم معنی دوسرے لفظ میں تبدیل کر دینے کا مجاز ہو، بلکہ اس بارے میں نبی ﷺ سے سماع ملحوظ تھا۔ حضرت عمر فاروق اور ہشام بن حکیم رضی اللہ عنہما دونوں میں سے ہر ایک کا یہ قول "کہ حضور علیہ السلام نے مجھے ایسا ہی پڑھایا ہے" اسی جانب مشیر ہے۔<sup>27</sup>

تتمہ کی قسم چہارم: قراءات کا اختلاف تو نقل و روایت سے ثابت ہے مگر مصاحف میں نقطے اور اعراب بغرض شمول و عموم نہیں لگائے تھے تاکہ اس ایک ہی رسم میں سب قراءتیں سما سکیں۔

اس عنوان کے تحت گیارہ دلائل دیے گئے ہیں جن میں سے ایک ملاحظہ فرمائیں:

امام کسائی (م 189ھ) کے زمانہ تک اعراب کی موجودہ شکل مقرر نہ ہوئی تھی، بلکہ اس وقت تک نقطوں ہی کے ذریعے حرکات ضبط کرتے تھے، چنانچہ علامہ ذہبی فرماتے ہیں: وقال خلف بن هشام كنت احضر بين يدي الكسائي وهو يقرأ على الناس وينقون مصاحفهم بقراءته عليهم قلت لم يكن ظهر للناس الشكل بعد انما كانوا يعربون بالنقط<sup>28</sup> "خلف ابن ہشام کہتے ہیں میں کسائی کی مجلس میں ان کے سامنے حاضر رہتا موصوف لوگوں کے سامنے تلاوت کرتے اور وہ اس تلاوت کی روشنی میں اپنے قرأتوں پر نقطے لگاتے تھے، میں (ذہبی) کہتا ہوں اس وقت تک لوگوں

<sup>25</sup> قاری طاہر رحیمی، دفاع قراءات، 168۔

<sup>26</sup> قاری طاہر رحیمی، دفاع قراءات، 172۔

<sup>27</sup> قاری طاہر رحیمی، دفاع قراءات، 173۔

<sup>28</sup> قاری طاہر رحیمی، دفاع قراءات، 183۔

کے لیے موجود اعرابی شکل ظاہر نہ ہوئی تھی بلکہ وہ نقطوں کے ذریعے ہی اعراب لگایا کرتے تھے۔" اس سے معلوم ہوا کہ قرأت توفیقی و سماعی ہیں۔

الشہبہ: اختلاف قرأت کوفہ کی نکسال کی گھڑت ہے، ملاحظہ کوفہ نے مراکز میں اپنے ایجنٹ مقرر کر دیے تھے اور وہ خود ساختہ اختلاف قرأت کو خود ساختہ اسناد کے ساتھ مرکز میں بھیج دیتے تھے۔

قاری طاہر جیمی ناقد کے اعتراض کا تذکرہ کرتے ہوئے لکھتے ہیں: ناقد لکھتا ہے: واقعہ یہ ہے کہ سارے اختلاف قرأت کوفہ کی نکسال میں گھڑے جاتے تھے اور پھر اپنے مراکز ان ملاحظہ کوفیوں نے بنا رکھے تھے اور ہر مرکز میں اپنے ایجنٹ مقرر کر دیے تھے پوری طرح سوچ بچار کر کہ کس اختلاف کو کس طرف منسوب کیا جائے اور اس کے لیے کون کون سلاسل سے اسناد جوڑے جائیں جب آپس میں بات طے کر لیتے تھے تو اس کے مطابق ان خود ساختہ اختلافات قرأت کو خود ساختہ اسناد کے ساتھ مراکز میں بھیج دیتے تھے۔<sup>29</sup>

### جواب

قاری صاحب نے اس اعتراض کے اولاً تین جواب ذکر کیے ہیں پھر قرأت کے توفیقی و سماعی ہونے پر چھ زبردست دلیلیں دی ہیں۔ ذیل میں ان کے چند نمونے پیش کیے جاتے ہیں:

1- اعلام الموقعین میں علامہ ابن قیم (م 751ھ) فرماتے ہیں "مسروق کا قول ہے کہ میں نے نبی کریم ﷺ کے صحابہ کرام کو سوگنھا میں نے محسوس کیا کہ ان سب حضرات کا علم حضرت عمر، حضرت علی، حضرت عبداللہ بن مسعود، حضرت ابوالدرداء، حضرت ابی بن کعب اور حضرت زید بن ثابت رضی اللہ عنہم اجمعین ان چھ صحابہ میں سمٹ آیا ہے پھر میں نے ان چھ حضرات کو سوگنھا تو ان کا علم حضرت علی اور حضرت عبداللہ بن مسعود رضی اللہ عنہ میں سمٹا ہوا پایا۔ مدینہ منورہ کے بعد خیر القرون میں کوفہ بہت بڑا علمی مرکز تھا۔ کوفہ میں جس اختلاف قرأت کا ناقد نے ذکر کیا ہے اس سے تو وہ خود ہی بخوبی واقف ہوں گے البتہ جو اختلاف قرأت مدینہ منورہ میں حضور اقدس ﷺ پر بواسطہ حبرئیل امین کی جانب سے وحی نازل ہوا اور پھر آگے سلسلہ وار بتواتر آج تک امت کے پاس محفوظ ہے اس کا مرکز مہبط وحی مدینہ منورہ تھا۔<sup>30</sup>

قرأت کے سماعی اور توفیقی ہونے اور خود ساختہ نہ ہونے پر چھ زبردست دلیلیں

<sup>29</sup> تمنا عمادی، اعجاز القرآن و اختلاف قرأت، ص 654، 655۔

<sup>30</sup> قاری طاہر جیمی، دفاع قرأت، ص 191۔

تمنا عمادی کے مذکورہ سوال کے جواب کے ضمن میں مولانا طاہر رحیمی نے قراءات کے سماعی اور توفیقی ہونے پر چھ دلیلیں قائم کی ہیں، پھر ہر دلیل کے ضمن میں مثالوں کے ساتھ بات کو مزید پختہ کیا گیا ہے۔ ذیل میں ان کی چھ دلیلوں کے چند نمونے ملاحظہ فرمائیں:

### پہلی دلیل: اعجازِ قرآنی

اس دلیل کے ضمن میں سات مثالیں دی ہیں جن میں سے چند ایک کا تذکرہ یہاں کیا جاتا ہے: ایک ہی مضمون و مقصد کو مختلف پیراؤں میں بیان کرنا علم فصاحت و بلاغت اور علم بیان کی خوبیوں میں سے ایک ہے۔ قرآن کریم جو انصاف کلام ہے ایسی خوبیوں سے قطعاً خالی نہیں ہو سکتا، جس آیت میں مختلف قراءات میں غور کرنے سے معلوم ہوتا ہے ہر قراءت کے اعتبار سے وہ آیت معجزانہ شان رکھتی ہے کہ کوئی اس کا مثل نہیں پیش کر سکتا۔ مثلاً بِمَآ كَانُوا يَكْفُرُونَ<sup>31</sup> کے معنی ہیں بسبب اس کے کہ وہ جھوٹ بولتے تھے اور بِمَآ كَانُوا يُكْفِرُونَ کے معنی ہیں بسبب اس کے کہ وہ جھٹلاتے تھے۔ اور منافقین میں یہ دونوں ہی صفات پائی جاتی تھیں کیونکہ وہ ایمان کے دعوے میں جھوٹے بھی تھے اور نبی ﷺ کو جھٹلاتے بھی تھے۔ اسی طرح اس کی ایک مثال وَلَا تَقْرَبُوهِنَّ حَتَّىٰ يَظْهَرْنَ<sup>32</sup> کے معنی یہ ہیں کہ حیض والی عورتوں سے صحبت اس وقت جائز ہے جب کہ خون کی بندش کے ذریعے نفسِ طہران کو حاصل ہو جائے، یہ ان کے بارے میں ہے جن کا خون پورے دس دن پر بند ہوا ہو اور دوسری قراءت حَتَّىٰ يَظْهَرْنَ کے معنی یہ ہیں کہ حیض والی عورتوں سے صحبت اس وقت جائز ہے جب کہ وہ خوب پاک صاف ہو جائیں یعنی خون کی بندش کے بعد غسل بھی کر لیں کیونکہ تخفیف کے مقابلہ میں تشدید میں زیادتی ہے، جو معنی کی زیادتی پر دلالت کرتی ہے۔۔۔ ایسا قرآنی اعجاز کیا محض ایجاد اور کسی مخلوق کے اختراع سے بھی حاصل ہو سکتا ہے؟<sup>33</sup>

دوسری دلیل: قراءات کی توقیفیت و منقولیت، اور ان میں قیاس و اجتہاد و اختراع کے قطعی غیر معتبر ہونے متعلق داخلی شہادت

مولانا طاہر رحیمی نے اس حوالے سے کل پندرہ شہادتیں قائم کی ہیں ذیل میں ان میں سے چند ایک ذکر کی جاتی ہیں:

1۔ ابن عامر کی قراءت بروایت ہشام میں صرف 33 مخصوص موقعوں میں ابراہیم کی جگہ ابراہام ہے نہ کہ پورے قرآن مجید میں جس کی وجہ سوائے نقل و روایت کے کچھ نہیں۔<sup>34</sup>

<sup>31</sup> البقرہ: 10

<sup>32</sup> البقرہ: 222۔

<sup>33</sup> قاری طاہر رحیمی، دفاع قراءات، ص 198۔

<sup>34</sup> قاری طاہر رحیمی، دفاع قراءات، ص 201۔

2- ابو جعفر کے لیے صرف سورۃ الانبیاء میں لایحزن ہے یا کے ضمہ اور زاکے کسرہ سے۔ اس کے علاوہ پورے قرآن میں ہر جگہ یحزن ہے یا کے فتح اور زاکے ضمہ سے۔ لیکن نافع کے لیے اس کے بالکل برعکس ہر جگہ یحزن ہے صرف سورۃ الانبیاء میں یحزن ہے۔ اس کی وجہ یہی ہے کہ ہر قاری و امام نے وہی کچھ پڑھا پڑھا یا ہے جو اسے صحیح نقل کے ذریعہ اپنے شیوخ سے بسند متصل الی الحضرة النبویہ ﷺ پہنچا ہے۔<sup>35</sup>

### تیسری دلیل: تواتر

کسی چیز میں تواتر کے ثابت ہو جانے کے بعد اس متواتر چیز کے رجال سند سے بحث نہیں کی جاسکتی۔ مستشرقین نے قرآن کی قراءات مختلفہ اور سببہ احرف و لغات کو تحریف قرآن ثابت کرنے کے لیے بطور دلیل پیش کیا ہے۔ حالانکہ یہ استدلال بالکل غلط ہے۔ تحریف اس کا نام ہے کہ کسی شاہی دستاویز و کلام میں اصل متکلم اور دستاویز مرتب کرنے والے کے علاوہ کوئی اور شخص الفاظ میں رد و بدل کر کے کچھ گھٹا بڑھا دے اور متکلم کے کلام کو بدل ڈالے، لیکن اگر خود بادشاہ اپنی دستاویز کے الفاظ میں بے شمار محاسن و مصالح کے اظہار کے ماتحت رد و بدل اور کوئی تبدیلی کر دے، تو اس کو کوئی عقل مند تحریف نہیں کہہ سکتا۔ قرآن پاک کی قراءات کی دو قسمیں ہیں: متواتر و غیر متواتر۔ پس قراءات غیر متواترہ قرآن نہیں ہیں کیونکہ ائمہ اصول متفق ہیں کہ قرأتیت کے لیے تواتر شرط ہے اور قراءۃ متواترہ قرآن ہے اس سے تحریف ثابت نہیں ہو سکتی کیونکہ تحریف اس کا نام ہے کہ غیر قرآن کو قرآن میں داخل کر دیا جائے، یا قرآن کے کسی جزو کو قرآن سے خارج کر دیا جائے۔ اور اختلاف قراءات میں دونوں صورتوں میں سے کوئی بھی صورت نہیں پائی جاتی۔<sup>36</sup>

چوتھی دلیل: صحت و اتصال سند۔ یعنی مروجہ تمام قراءات صحیح و متصل سند کے ذریعہ نبی کریم ﷺ سے منقول ہیں۔ اس حوالے سے مختلف علما کے اقوال کا تذکرہ کیا گیا ہے، جن سے ثابت ہوتا ہے کہ مروجہ تمام قراءات کی سند متصل ہے چنانچہ علامہ عبدالعظیم زرقانی نے مناہل العرفان میں ان مشہور سات قراصابہ کے نام ذکر کیے ہیں، جن تک قراء سببہ کی سند قراءت پہنچتی ہے۔ ان صحابہ نے حضور علیہ السلام سے قراءت حاصل کی اور پھر وہ بالذات یا بالواسطہ بعد کے زمانہ کے قراکے شیوخ و اساتذہ بنے، جن کی قراءات بلاد اسلامیہ میں پھیلیں اور آج تک ان کا سلسلہ قراءت چل رہا ہے، وہ سات صحابہ یہ ہیں: حضرت عثمان، حضرت علی، حضرت ابی بن کعب، حضرت زید بن ثابت، حضرت عبد اللہ بن مسعود، حضرت ابوالدرداء، حضرت ابو موسیٰ اشعری رضی اللہ عنہم اجمعین۔<sup>37</sup>

پانچویں دلیل: قراءات کے سماعی ہونے پر خارجی قرائن و شواہد

<sup>35</sup> قاری طاہر رحیمی، دفاع قراءات، ص 201۔

<sup>36</sup> قاری طاہر رحیمی، دفاع قراءات، ص 209۔

<sup>37</sup> قاری طاہر رحیمی، دفاع قراءات، ص 215۔

اس عنوان کے تحت مولانا طاہر رحیمی نے دس شہادتیں پیش کی ہیں جن میں سے چند ایک کا تذکرہ کیا جاتا ہے: علامہ محقق ابن الجزری فرماتے ہیں کہ: وكل ما صح عن النبي ﷺ من ذلك فقد وجب قبوله ولم يسع احدا من الامة رده ولزم الايمان به وان كله منزل من عند الله اذ كل قراءة منها مع الاخرى بمنزلة الآية مع الآية يجب الايمان بها كلها<sup>38</sup> ان قراءات میں سے ہر وہ قراءت جو نبی کریم ﷺ سے صحت کے ساتھ ثابت ہو جائے اس کا قبول کرنا واجب ہے اور امت میں سے کسی کو بھی یہ حق حاصل نہیں کہ اس کو رد کر دے اور اس کی قرآنی صحت پر ایمان لانا واجب ہے اور اس پر بھی کہ ایسی ہر قراءت یقیناً من جانب اللہ نازل شدہ ہے، کیونکہ ہر صحیح قراءت کا دوسرے کے ساتھ ایسا ہی تعلق ہے جیسا کہ ایک آیت کا دوسری آیت کے ساتھ ہے۔ پس ہر آیت کی طرح ہر قراءت پر ایمان لانا بھی ضروری و لازمی ہے۔ "اسی طرح علامہ ابو عمرو دانی جامع البیان میں احرف سبعہ کے متعلق اپنا مذہب اور ان کی وجوہ اختلاف ذکر کرنے کے بعد فرماتے ہیں: بلاشبہ قراء سبعہ اور ان کے ہم پلہ دوسرے ائمہ کی ان جملہ قراءت کی پیروی واجب ہے، جو ان سے صحیح طور پر ثابت ہوئی ہیں اور جن میں شذوذ نہیں ہے۔"<sup>39</sup>

<sup>38</sup> طاہر رحیمی، دفاع قراءات، 219۔

<sup>39</sup> قاری طاہر رحیمی، دفاع قراءات، ص 219۔

### چھٹی دلیل: اجماع امت

دور نبوی سے لے کر آج تک ہر زمانے میں قراءتِ سبعہ پر پوری امت کا اجماع رہا ہے۔ ہر دور میں ائمہ قراءت، اختلافِ قراءت کی حفاظت پر کمر بستہ رہے اور کسی بددین کو ان قراءت میں رد و بدل کرنے کا یا انھیں صفحہ ہستی سے مٹا دینے کا موقع ہاتھ نہیں آنے دیا۔ اور اللہ تعالیٰ پوری امت کو کسی غلط بات پر متفق نہیں فرما سکتے۔ ازمنہ سابقہ کے مقابلہ میں زمانہ حال شرور و فتن، کثرتِ جہل، قلتِ علم، فتنہ و فساد، طعن اکابر و متقدمین، اعجاب و خود رائی اور کبر و تعلی کا زمانہ ہے، ایسے گئے گزرے دور میں بھی یہ ممکن نہیں کہ کوئی شخص ان قراءتِ سبعہ کے کسی ایک اختلاف کو مٹا دے یا ان اختلافات میں اپنی طرف سے کچھ کمی بیشی کر دے۔۔۔ اگر اختلافِ قراءت کو حاشا و کلامی غلاموں کی سازش قرار دیں تو دس صدیوں سے زائد عرصہ تک اربوں کھربوں خواص و عوام، تابعین، تبع تابعین، ائمہ مجتہدین، مفسرین، محدثین، فقہاء اور فضلاء اس سے کسی طرح بے خبر رہے؟ ہر صدی کے مجددین بھی اس کا پتہ نہ لگا سکے؟ تو کیوں نہ ایسا کر لیں آج کے اس ناقد مبتدع کو ہی غلط اور خارج عن الحق قرار دے دیں۔<sup>40</sup> مولانا طاہر رحیمی نے اس موضوع پر تین علماء کے اقوال پیش کیے ہیں۔ مثلاً علامہ بغوی کا قول نقل کرتے ہوئے لکھتے ہیں: میں نے ان قراءتِ سبعہ اور ابو جعفر و یعقوب کی قراءت اس لیے بیان کی ہیں کہ ان کی تلاوت کے جائز ہونے پر تمام لوگوں کا اتفاق ہے۔<sup>41</sup> تمنا عمادی نے حدیث مشہور سبعۃ احرف کو موضوع قرار دیا ہے۔ قاری طاہر رحیمی نے ان کے اعتراض کو نقل کر کے تفصیلاً جواب دیا ہے۔ ذیل میں ان کے اس اعتراض اور قاری صاحب کے جوابات کے چند نمونے پیش کیے جاتے ہیں۔

الشہرہ: ناقد لکھتا ہے: سب سے پہلے انزل القرآن علی سبعۃ احرف قرآن سات حرفوں پر اتارا گیا ہے، یہ حدیث گھڑی جاچکی تھی اور اس کی اشاعت بھی پوری طرح کی جاچکی تھی، لیکن یہ سب بہت بعد کو کم و بیش تیسری صدی میں ہوا اس سے پہلے اختلافِ قراءت کا مطلق وجود ہی نہ تھا، صرف سازشی مصنفین اپنی کتابوں میں کہیں کہیں بعض اختلافات کا ذکر کرتے تھے، مگر سبعۃ احرف والی حدیث کا پرچار البتہ پہلی صدی کے اواخر یا دوسری صدی کے آغاز سے شروع ہو گیا تھا۔<sup>42</sup>

جواب: مولانا قاری طاہر رحیمی نے اس اعتراض کے اولاً چودہ الزامی جواب دیے ہیں، پھر چار جواب تفصیلاً دیے ہیں جو متعدد دلائل پر مبنی ہیں ذیل میں ان کا خلاصہ ذکر کیا جاتا ہے:

<sup>40</sup> قاری طاہر رحیمی، دفاع قراءت، 224۔

<sup>41</sup> قاری طاہر رحیمی، دفاع قراءت، 225۔

<sup>42</sup> تمنا عمادی، اعجاز القرآن و اختلاف قراءت، 655۔

## الزامی جواب

جس مجلس میں سب سے احرف والی وضعی حدیث بنی، اس میں تک تک متصل سند آپ نے بیان نہیں کی تاکہ اس سند کے راویوں کی بابت کلام کی جاسکے۔ آپ کے بقول دوسری صدی سے چودھویں صدی تک کی تیرہ صدیوں میں تمام تابعین، تبع تابعین، مجددین، ائمہ مجتہدین، مفسرین، ائمہ دین کو حدیث سب سے احرف کی موضوعیت کے متعلق علم نہ ہو سکا تو ایسی صورت حال میں علم حدیث پر کیا اعتماد رہ جاتا ہے؟<sup>43</sup>

دوسرا جواب: حدیث سب سے احرف کے صحیح و متواتر اور غیر موضوع ہونے پر عقلی دلائل مولانا طاہر رحیمی نے حدیث سب سے احرف کے صحیح اور متواتر ہونے پر نو دلائل ذکر کیے ہیں، جن میں سے چند ایک کے نمونے درج کیے جاتے ہیں:

1- قُلْ لَئِنِ اجْتَمَعَتِ الْإِنْسُ وَالْحِجُ عَلَىٰ أَنْ يَأْتُوا بِمِثْلِ هَذَا الْقُرْآنِ لَا يَأْتُونَ بِمِثْلِهِ<sup>44</sup> والی آیت میں قرآن کا مثل پیش کرنے کا چیلنج ہر لغت والے کو تھا اگر سب سے احرف کی حدیث غلط ہو تو دوسری لغات والے لوگ کہہ سکتے تھے کہ ہماری لغات میں قرآن ہوتا تو ہم اس کی مثل پیش کر دیتے اور یہ اس آیت کے مفہوم و مصداق کی صریح تردید و خلاف ورزی ہوگی۔ اس لیے اس حدیث کو تواتر سے قطع نظر بھی صحیح ہی تسلیم کرنا پڑے گا۔<sup>45</sup>

2- اگر سب سے احرف کی وجہ سے کل عرب کو تلفظ قرآن کی آسانی حاصل نہ ہوتی تو کل عرب، قرآن کو حفظ کرتے نہ اس کو سیکھتے نہ دعوت اسلامیہ خاطر خواہ عمومی طریقہ کار پر کامیابی سے ہمکنار ہو سکتی۔<sup>46</sup>

تیسرا جواب: حدیث سب سے احرف کی صحت و عدم وضعیت پر تجرباتی و مشاہداتی دلیل آج کے اس پر آشوب اور پر فتن دور میں کوئی شخص جعلی حدیث، کتب احادیث میں داخل کر دیتا ہے، تو اس کے خلاف کس قدر ہنگامہ کھڑا ہو جائے گا اور ہر طرف سے آواز آئے گی کہ کس کذاب شخص نے یہ حدیث گھڑ کے حدیث کی کتابوں میں داخل کر دی ہے؟ اگر آج کے پر فتن دور میں کسی بددین کی یہ حرکت نہیں چل سکتی اور اس کی تحریف و وضعیت رواج نہیں پکڑ سکتی تو پہلے ازمنہ وادوار مبارکہ میں بطریق اولی ایسی بددینی و تحریف کے عدم رواج کا قول کرنا پڑے گا۔

<sup>43</sup> قاری طاہر رحیمی، دفاع قراءات، 241۔

<sup>44</sup> سورة الاسراء: 88

<sup>45</sup> قاری طاہر رحیمی، دفاع قراءات، 245۔

<sup>46</sup> قاری طاہر رحیمی، دفاع قراءات، 245۔

ایسی صورت حال میں ناقد کس بل بوتے پر اتنی بڑی بات کہ رہا ہے کہ معاذ اللہ ازمنہ متقدمہ میں حدیث سبغہ احرف گھڑ لی گئی اور کسی محدث کو بھی اس کی موضوعیت کا علم نہ ہو سکا؟<sup>47</sup>

چوتھا جواب: سبغہ احرف والی حدیث کا مقام و مرتبہ، یعنی حدیث کی امہات الکتب میں اس کی تخریج

اس ضمن میں قاری صاحب نے حدیث سبغہ احرف کی تخریج چند معتبر ترین کتب احادیث میں سے کی ہے۔ ذیل میں اس کی چند مثالیں ذکر کی جاتی ہیں: سبغہ احرف والی حدیث امہات کتب حدیث، صحاح ستہ، مصنف ابن ابی شیبہ، مسند امام احمد، مستدرک امام حاکم، امام طبری، امام طبرانی نے نقل کی ہے۔ اولاً یہ حدیث صحابہ کی ایک جماعت کثیرہ سے منقول ہے۔ ثانیاً صحابہ کرام کے بعد متعدد اسانید و طرق سے یہ حدیث بحد شہرت و استفاضہ و تواتر مروی ہے، جن میں سے بہت سی سندیں بالکل صحیح ہیں اور بعض اسناد تو سلسلہ ذہب سے تعلق رکھتی ہیں، مثلاً روایت امام مالک از ابن شہاب زہری از عروہ از مسور بن مخرمہ، اسی طرح روایت امام مالک از ابن شہاب از عبد الرحمن بن عبد القاری از عمر بن الخطاب۔<sup>48</sup> اسی طرح علم اصول حدیث کا مسلمہ قاعدہ ہے کہ اگر کسی حدیث کو تین سے زائد صحابی روایت کریں تو وہ درجہ مشہور تک پہنچ جاتی ہے اس قاعدہ کے لحاظ سے سبغہ احرف والی حدیث مشہور تو یقیناً ہے لیکن اس پر مستزاد جب ہم اس امر پر نظر ڈالتے ہیں کہ حدیث ہذا کے روایت صحابہ بلکہ اول سند سے منتہائے سند تک ہر دور و زمانہ میں اس کے ناقلین اس قدر کثیر التعداد حضرات ہیں کہ ان سب کا تو اوطو علی الکذب محال و ممنوع ہے تو لا محالہ اس کو متواتر تسلیم کرنا پڑتا ہے جیسا کہ ابو عبید، محقق ابن الجزری اور علامہ سیوطی نے فرمایا ہے اور یہی صواب ہے۔<sup>49</sup>

اس بحث کے آخر پر قاری صاحب نے حدیث سبغہ احرف کا تہمتہ ذکر کیا ہے، جس میں کل چھہ اسما کا تذکرہ کیا ہے اور جو حدیث سبغہ احرف کے حوالے سے ایک محققانہ کاوش ہے، جس کے پڑھنے سے انسان کے ذہن میں پیدا ہونے والے تمام اشکالات رفع ہو جاتے ہیں۔ جس میں سبغہ احرف کی تشریح کرتے ہوئے علمائے چھہ اقوال نقل، سبغہ احرف پر قرآن مجید کو نازل کرنے کی حکمت، بطور نمونہ انزل القرآن علی سبغہ احرف کی متواتر حدیث کے صرف پندرہ روایات کا اجمالی تذکرہ مع فوائد کے ذکر کیا ہے۔<sup>50</sup>

<sup>47</sup> قاری طاہر رحیمی، دفاع قراءات، 246۔

<sup>48</sup> قاری طاہر رحیمی، دفاع قراءات، 256۔

<sup>49</sup> قاری طاہر رحیمی، دفاع قراءات، 257۔

<sup>50</sup> تفصیل کے لیے ملاحظہ فرمائیں: طاہر رحیمی، دفاع قراءات، 261 تا 334۔

الشبہ: نافع مدینہ میں کوفیوں کے ایجنٹ تھے جو چپ چاپ وہاں بٹھادیے گئے تھے انھوں نے اکابر تابعین سے قرآن حاصل نہیں کیا تھا۔<sup>51</sup>

### اعتراض

امام نافع پر تمنا عمادی کے اعتراض کا اندازہ کرتے ہوئے لکھتے ہیں: ناقد لکھتا ہے: مدینے میں نافع بن عبد الرحمن کوفیوں کے ایک ایجنٹ تھے جو چپ چاپ وہاں بٹھادیے گئے تھے اکابر تابعین کے سامنے بیٹھ کر ان سے صرف حدیثیں سنا کرتے تھے تاکہ ان کے آگے اپنا رسوخ قائم رہے۔ قرآن انہوں نے ان اکابر تابعین سے کبھی نہیں حاصل کیا۔ قرأت کے متعلق جو کچھ ذخیرہ ملا وہ اپنے آزاد کردہ غلاموں سے ملا یعنی اعرج عبد الرحمن بن ہرمز سے یا زید بن رومان الاسدی سے۔ یہ خود بھی ایک آزاد کردہ غلام تھے اور ان کے دونوں استاذ بھی آزاد کردہ غلام ہی تھے، اور تینوں عجمی الاصل تھے، اور اختلاف قرأت کی سازشی انجمن کے ارکان اولیٰ وخصوصی تھے، جو مدینے میں تو خاموش تھے، مگر باہر ان کو مدینے کا قاری مشہور کیا گیا تھا، ورنہ مدینے میں جس کو قرآن پڑھنا تھا وہ صحابہ کی اولاد اور اکابر تابعین کو چھوڑ کر ان عجمی غلاموں سے قرآن کیوں پڑھتا؟ کیا کوئی بتا سکتا ہے کہ صحابہ کی اولاد یا اصغر تابعین میں سے جو عجمی الاصل نہ تھے، ان سے کتنے لوگوں نے نافع صاحب اور ان کے دونوں استادوں سے قرآن پڑھا تھا؟ قُلْ هَاتُوا بُرْهَانَكُمْ إِنَّكُمْ صَادِقِينَ۔<sup>52</sup> ناقد نے مذکورہ عبارت میں امام نافع پر پانچ طرح سے نقد کیا ہے مولانا طاہر رحیمی نے ہر ہر نقد کو الگ الگ ذکر کر کے ان کے تفصیلی جوابات لکھے ہیں۔ یہاں ان کا خلاصہ ذکر کیا جاتا ہے:

امام نافع پر پہلا نقد نافع (معاذ اللہ) مدینہ میں کوفیوں کے ایجنٹ اور سازشی کمیٹی کے رکن تھے مولانا طاہر رحیمی نے اس اعتراض کے کل پانچ جواب ذکر کیے ہیں جن میں سے چند ایک بطور نمونہ کے درج کیے جاتے ہیں:

1- یہ اس ہستی کے متعلق آپ کی یادہ گوئی ہے جس نے خواب میں جناب رسول مقبول ﷺ کی اس طرح زیارت کی کہ آپ ان کے منہ سے منہ مبارک ملا کر قرآن شریف کی تلاوت فرما رہے تھے اور اسی وقت سے حضرت نافع منہ مبارک سے جب بھی تکلم یا تلاوت فرماتے برابر کستوری کی خوشبو آتی تھی اور جس ہستی نے خواب میں حضور اقدس ﷺ سے مصافحہ کیا اور آپ ﷺ کو کامل قرآن سنایا۔ ان کے متعلق ایسی گفتگو عقل سے ماوراء معلوم ہوتی ہے۔<sup>53</sup>

<sup>51</sup> قاری طاہر رحیمی، دفاع قرأت، 346۔

<sup>52</sup> تمنا عمادی، اعجاز القرآن و اختلاف قرأت، 660، 661۔

<sup>53</sup> قاری طاہر رحیمی، دفاع قرأت، 346۔

2- امام نافع تبع تابعی ہیں اور ان کے دونوں استاذ تابعی ہیں اور یہ حضرات قرون مشہور لہا بالخیر کے لوگ تھے ایسے حضرات کو کو فیوں کا ایجنٹ اور سازشی انجمن کارکن قرار دینا، رفض و سبائت کا تہمت ہے کیونکہ جس طرح صحابہ کرام حضور اقدس ﷺ کے شاگرد ہیں اور ان کی سیرت حضور ﷺ کی سیرت مقدسہ کا تہمت ہے اسی طرح تابعین صحابہ کرام کے شاگرد ہیں اور ان کی سیرت صحابہ کرام کی سیرت مقدسہ کا تہمت ہے۔ شیعہ آل سب نے صحابہ کرام کو اہل باطل قرار دیا جب کہ ناقد صحابہ کرام کے شاگردوں اور ان کے شاگردوں کے شاگردوں یعنی تابعین و تبع تابعین کو مجروح و مطعون قرار دے رہا ہے۔<sup>54</sup>

**ناقد کا دوسرا دعویٰ: امام نافع چپ چاپ مدینہ میں بٹھادیے گئے تھے**

اس اعتراض کے چار جواب دیے ہیں جن میں سے چند ایک ذکر کیے جاتے ہیں:

1- مسجد نبوی شریف کوئی پسماندہ علاقہ نہیں تھا بلکہ مرکز اسلام ہے، یہاں ہر طبقہ کے آدمی ہمیشہ ہر چہار سمت عالم سے آتے رہتے ہیں، امام نافع یہاں ہی درس قرآن دے رہے تھے۔ امام مالک، امام احمد بن حنبل، امام شافعی اور امام اعظم ابو حنیفہ رحمہم اللہ بھی یہاں تشریف لائے مگر آپ کے بقول انھیں بھی اس کا علم نہ ہو سکا کہ یہاں یہ سازش چل رہی ہے ایسے ائمہ کبار بھی مغالطے میں رہے پھر ان کے بعد دین کا کون محافظ ہو سکتا ہے؟ پھر ان کے بعد آخرت کس پر اعتماد کر سکتی ہے؟ امام مالک مسائل قرأت میں امام نافع سے رجوع فرماتے تھے۔ چنانچہ ایک مرتبہ امام مالک نے امام نافع سے بسم اللہ کا مسئلہ پوچھا فرمایا: سنت یہ ہے کہ اس کا جسر کیا جائے امام مالک نے فرمایا: سلوا عن کل علم اہلہ و نافع امام الناس فی القراءة یعنی ہر علم کا مسئلہ اس کے اہل سے پوچھو اور قرأت میں نافع امام الناس ہیں۔<sup>55</sup>

2- محقق ابن الجزری فرماتے ہیں کہ نافع نے نہایت طویل مدت یعنی ستر برس سے بھی زائد عرصہ تک قرأت پڑھانے کی خدمت سرانجام دی۔ مدینہ میں قرأت کی سرداری آپ ہی پر منتہی ہوتی تھی۔<sup>56</sup>

**ناقد کا تیسرا دعویٰ: نافع نے اکابر تابعین سے کبھی قرآن حاصل نہیں کیا**

جواب: مولانا طاہر رحیمی نے اس شبہ کے دو جواب لکھے ہیں ان میں سے ایک کا تذکرہ کیا جاتا ہے:

محقق ابن الجزری ترجمہ نافع کے تحت لکھتے ہیں: نافع نے حسب ذیل تابعین اہل مدینہ کی جماعت سے خود پڑھ کر قرأت حاصل کی: عبدالرحمن بن ہر مزاعرج، ابو جعفر قاری، شیبہ بن نصاح، مزید بن رومان، مسلم بن جندب، صالح بن خوات وغیرہ حضرات شامل ہیں۔ مزید برآں موسیٰ بن طارق کہتے ہیں کہ میں نے نافع سے ان کا قول سنا کہ میں نے ستر تابعین

<sup>54</sup> قاری طاہر رحیمی، دفاع قرأت، 349۔

<sup>55</sup> قاری طاہر رحیمی، دفاع قرأت، 352۔

<sup>56</sup> قاری طاہر رحیمی، دفاع قرأت، 354۔

سے قرآن پڑھا ہے۔ اس تصریح سے یہ ثابت ہوتا ہے کہ نافع نے ستر تابعین سے قرآن پڑھا ہے، ستر کی تعداد کے بعد ناقد یہ کہ رہا ہے کہ نافع نے اکابر تابعین سے کبھی قرآن نہیں پڑھا۔<sup>57</sup>

ناقد کا چوتھا دعویٰ: خود نافع اور ان کے دو اساتذہ اعرج اور یزید اسدی موالیٰ واعجام میں سے ہیں۔

جواب: مولانا طاہر رحیمی نے اس اعتراض کے دس جواب دیے ہیں جن میں سے چند ایک درج کیے جاتے ہیں:

1- یہاں یہ ایک لطیف نکتہ قابل غور ہے کہ فن اصولِ قرأت یا فن رجالِ طبقات کی کون سی کتاب میں مرقوم ہے کہ اختلافِ قرأت کے پڑھنے پڑھانے کے لیے قاری و مقری کا آزاد اور عربی ہونا ضروری ہے؟ اور موالیٰ اور اعجام کے لیے قرآن کے پڑھنے اور پڑھانے کی حاشا و کلا قطعی اجازت نہیں۔ یا یہ کہ احرارِ عرب کے ہوتے ہوئے موالیٰ اعجام قطعاً قرآن کریم کے پڑھنے پڑھانے کے مجاز نہیں؟<sup>58</sup>

2- صہیب رومی، بلال حبشی اور سلمان فارسی رضی اللہ عنہم بھی آزاد کردہ غلام عجمی الاصل تھے، تو کیا اس سے ان کی صحابیت کے شرف پر کچھ اثر پڑتا ہے؟ اگر نہیں اور یقیناً نہیں تو پھر غلامی و عجمیت کوئی نقص اور عیب نہ ہوا۔ بلکہ اس کے برعکس ایک خوبی ہے کہ اس غربت و بے چارگی و بے سروسامانی اور کسمپرسی کے عالم میں بھی یہ حضرات کمال حاصل کر کے کئی آزادوں اور متعدد عربوں سے سبقت لے گئے۔<sup>59</sup>

3- غریب موالیٰ اعجام کی تو کیا حقیقت ہے، احرارِ خالص فصحاءِ عرب، بلکہ کل دنیا کے سب لوگ اولین و آخرین مل کر بھی قرآن کی مثل ایک لفظ بھی بنا کر نہیں لاسکتے۔ قرأت کے اختلافات جن میں کلمات و الفاظ کا تنوع و تفرق ہے ایسے ہی معجز ہیں جیسے وہ متفق علیہ کلمات معجز ہیں جن میں قرأت کا اختلاف نہیں۔ تو پھر ایسی صورت حال میں غریب موالیٰ اعجام نے اپنے پاس سے یہ اختلافات کیونکر مخترع و ایجاد کر لیے؟ جب کہ ایسے معجزانہ کلمات پوری مخلوق بھی بنا کر نہیں لاسکتی۔ آپ کا یہ نظریہ کہ اختلافِ قرأت موالیٰ اعجام کی سازش ہے معاذ اللہ قرآنی اعجاز پر شدید حملہ ہے۔<sup>60</sup>

ناقد کا پانچواں دعویٰ: اولادِ صحابہ اکابر و اصغر تابعین میں سے کسی نے بھی نافع یا ان کے دو استادوں اعرج و یزید سے قرآن نہیں پڑھا

جواب

قاری طاہر رحیمی نے اس کے پانچ جواب دیے ہیں بطور نمونہ کے ایک جواب درج کیا جاتا ہے:

<sup>57</sup> قاری طاہر رحیمی، دفاعِ قرأت، 355۔

<sup>58</sup> قاری طاہر رحیمی، دفاعِ قرأت، 358۔

<sup>59</sup> قاری طاہر رحیمی، دفاعِ قرأت، 360۔

<sup>60</sup> قاری طاہر رحیمی، دفاعِ قرأت، 360۔

1- امام نافع اور ان کے دو استادوں کے متعلق یہ چیلنج کرنا کہ بتاؤ کن تابعین و اولاد صحابہ نے ان سے قرآن پڑھا ایسا ہی ہے جیسے کوئی یہ چیلنج کرے کہ بتاؤ کن صحابہ نے تابعین سے قرآن پڑھا؟ ایسے آدمی کے بارے میں اہل عقل و دانش یہی فیصلہ صادر کریں گے اس کا دماغی توازن برقرار نہیں۔ جناب والا! نافع تبع تابعین میں سے ہیں معدودے چند اصغر تبع تابعی مثلاً امام مالک بن انس رحمہ اللہ نے بھی ضرور ان سے قرآن حاصل کیا مگر اکثر و بیشتر ان سے قرآن حاصل کرنے والے تبع تابعین کے بعد کے لوگ ہی ہو سکتے ہیں کیوں کہ اکثر تبع تابعین تو ان کے معاصرین و رفقا ہوں گے۔<sup>61</sup>

مولانا طاہر رحیمی کی دفاعِ قراءات کے چاروں ابواب سے چیدہ چیدہ اہم مثالیں بطور نمونے کے ذکر کی گئی ہیں جن سے ان کی علمِ قراءات میں دسترس، وسعت نظری اور رسوخ فی العلم کا اندازہ لگایا جاسکتا ہے۔ نیز یہ کتاب ان کی مجتہدانہ کاوش کا بین ثبوت ہے، جس میں ہر جواب مختلف پہلوؤں پر مشتمل ہے۔ مزید برآں پوری کتاب میں قراءات کے حوالے سے امہات الکتاب سے استفادہ کرتے ہوئے نظر آتے ہیں، جس سے کتاب کی علمی قیمت اور دلیل میں مزید چٹنگی پیدا ہو جاتی ہے۔ مقالہ نگار کی نظر میں اہل علم کے لیے اس موضوع پر اس سے بہتر اور کوئی کتاب نہیں ہو سکتی۔

### خلاصہ بحث

قرآنی متن کے علمِ قراءات کے ساتھ براہِ راست تعلق اور اس کی اہمیت کے پیش نظر اسلام دشمن عناصر نے اس کو بالخصوص ہدفِ تنقید بنایا ہے اور متعدد وسائل و ذرائع سے قرآن کریم کے متعلق امتِ مسلمہ میں شکوک و شبہات پیدا کرنے کے لیے اس کی قراءات کو انسانی اختراع قرار دیا ہے۔ اس حوالے سے بنیادی طور پر تین گروہ، جن میں بعض فرقِ روافض، مستشرقین اور دورِ جدید کے چند منکرینِ قراءات شامل ہیں۔ حجیتِ قراءات کے حوالے سے ان کے شبہات پر غور کرنے سے معلوم ہوتا ہے کہ ان کی تمام تر تحقیقات کا مدار استشراقی فکر ہے۔ قراءاتِ قرآنیہ سے متعلق جمہور امت سے ہٹ کر ایک نئی رائے قائم کرنے والے متجددین کے بارے میں مقالہ نگار کی رائے یہ ہے کہ ان کا موضوع تحقیق دراصل "علمِ قراءات" تھا ہی نہیں، لہذا انہیں اپنے قائم کردہ نظریات و نتائج تحقیق کی نزاکت اور شاعت کا ادراک ہی نہ ہو سکا۔

برصغیر میں حجیتِ قراءات کا انکار کرنے والوں میں تمنا عمادی کا نام نمایاں نظر آتا ہے انھوں نے اپنی کتاب "اعجاز القرآن و اختلافِ قراءات" میں اختلافِ قراءات پر مختلف نوعیت کے متعدد اعتراضات کیے، جن کا تجزیہ کیا جائے تو وہ چار اقسام پر منقسم ہوتے ہیں۔ مولانا طاہر رحیمی نے "دفاعِ قراءات" کے نام سے کتاب لکھ کر علامہ تمنا عمادی کی طرف سے اختلافِ قراءات پر کیے گئے اعتراضات کا بہت ہی مدلل، جامع اور بڑے خوبصورت انداز سے جواب دیا ہے۔ یہ کتاب اختلافِ قراءات پر کیے گئے اعتراضات کے جواب پر ایک انسائیکلو پیڈیا کی حیثیت رکھتی ہے، جس میں بالخصوص تمنا عمادی

<sup>61</sup> قاری طاہر رحیمی، دفاعِ قراءات، ص 362۔

کے شبہات چاہے ان کا تعلق قرآن مجید کے نفاذ و اعراب کے ساتھ ہو یا حدیث سبعہ احرف کی حیثیت پر ہو یا پھر قرآن سبعہ پر مولیٰ اعجام وغیرہ کی تہمت سے ہو، مولانا طاہر رحیمی نے ہر اعتراض کا مدلل جواب پیش کیا ہے۔ درحقیقت یہ امت مسلمہ پر ایک قرض تھا جسے مولانا طاہر رحیمی نے بڑے خوبصورت انداز سے چکایا ہے۔

### سفارشات

قرآنی علوم میں اختلافِ قراءات اور ان کی حجیت ایک اہم ترین موضوع ہے، جس کی نزاکت کا اندازہ اس بات سے لگایا جاسکتا ہے کہ براہِ راست اس کا تعلق قرآنی متن سے ہے جس کی حفاظت کی ذمہ داری خود حق تعالیٰ شانہ نے لی ہے۔ اس لیے قراءات کے اختلاف کو اختراعی قرار دے کر اس میں شکوک و شبہات پیدا کرنے کی کوشش کرنا دراصل قرآن کریم میں تحریف ثابت کرنے کے مترادف ہے۔ اس لیے اس موضوع کے حوالے سے چند سفارشات پیش کی جاتی ہیں:

1- حجیت قراءات سے متعلق ایک نصاب ترتیب دیا جائے جس میں قراءات کی اہمیت، ان کا منزل من اللہ ہونا اور ان کی حجیت کے حوالے سے ایک جامع اور آسان انداز سے مواد پیش کیا گیا ہو۔

2- ہمارے ہاں جس طرح انٹرنیٹ اور ایم اے لیول میں اسلامیات کی کتب میں جمع و تدوین قرآن اور حجیت حدیث پر مبنی مواد پڑھایا جاتا ہے تو بالکل اسی طرح حجیت قراءات کے حوالے سے بھی ایک جامع اور مرتب انداز میں مواد تیار کر کے کم از کم ایم اے لیول پر ضرور پڑھایا جائے۔

3- مختلف جامعات میں وقتاً فوقتاً اسی موضوع پر سیمینار کا اہتمام کیا جائے تاکہ علوم اسلامیہ کے طلباء کو اس حوالے سے پختہ سوچ مل سکے۔

4- دفاع قراءات کو جس انداز سے مرتب کیا گیا ہے اس سے استفادہ کرنا بالخصوص عام اردو داں طبقے کے لیے انتہائی مشکل کام ہے کیونکہ ان کی اردو تحریر میں عربیت کا غلبہ نظر آتا ہے۔ مزید برآں اندازِ تحریر بھی متقدمین والا ہے۔ اہل علم سے گزارش ہے کہ اس وقیع علمی سرمائے کی تسہیل کا اہتمام کر کے جدید تحقیقی اصولوں کو مد نظر رکھتے ہوئے اسے شائع کیا جائے تاکہ تمام اہل علم کے لیے اس سے استفادہ کی راہیں آسان ہو سکیں۔